



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

வெள்ளிக்கிழமை 01-08-2025



ஒன்றிய அரசு எதிர்க்க வேண்டும்!

அமெரிக்காவில் இறக்குமதி செய்யப்படும் இந்தியப் பொருட்களுக்கு 25 விழுக்காடு வரி விதிக்கப்படும் என்று அமெரிக்க அதிபர் டிரம்ப் அநியாய அறிவிப்பைச் செய்துள்ளார். இதனை ஒன்றிய பா.ஜ.க. அரசு கடுமையாக எதிர்த்தாக வேண்டும்.

ஆகஸ்ட் 1 ஆம் தேதி முதல் நடைமுறைக்கு வரும் என்ற அறிவிப்புடன் அமெரிக்க அதிபர் டிரம்ப் வெளியிட்டுள்ள செய்தி, இந்தியாவுக்கு மிகமிக மோசமானது ஆகும்.

“எல்லாம் நல்லதல்ல! எனவே, ஆகஸ்ட் 1 ஆம் தேதி முதல் இந்தியா 25 விழுக்காடு வரியையும் அபராதத்தையும் செலுத்தும். இந்தியா, அமெரிக்காவின் நண்பனாக இருந்த போதிலும், கடந்த ஆண்டுகளில் சிறிய அளவிலான வர்த்தகமே இந்தியாவுடன் செய்து வருகிறோம். ஏனெனில் அவர்கள் மிக அதிக அளவு வரி விதிக்கின்றனர். உலகில் மிக அதிக வரிகளில் இதுவும் ஒன்றாக உள்ளது. உலகில் வேறு எந்த நாட்டிலும் இல்லாத அளவுக்கு மிகக் கடுமையான, அருவருப்பான, நாணயமற்ற வர்த்தகத் தடைகளை அவை கொண்டுள்ளன.

உக்ரைனில் ரஷ்யா செய்து வரும் கொலைகளை நிறுத்த வேண்டும் என அனைத்துத் தரப்பினரும் விரும்பும் வேளையில், அந்த நாட்டிடம் இருந்து இந்தியா எப்போதும் குறிப்பிடத்தக்க அளவுக்கு ராணுவத் தளவாடங்கள், எரி சக்திப் பொருட்களை இறக்குமதி செய்து வருகிறது” - இப்படிப் போகிறது அமெரிக்க அதிபரின் செய்திக் குறிப்பு. இவை எதேச்சதிகாரக் கருத்துக்கள் ஆகும்.

கடந்த ஏப்ரல் மாதமே இது போன்ற ஒரு அறிவிப்பை அமெரிக்க அதிபர் டிரம்ப் செய்தார். “அமெரிக்கா மீது வரிகளையும் பிற தடைகளையும் விதித்துள்ள ‘மோசமான நாடுகளில்’ ஒன்றாக இந்தியாவைப் பட்டியலிட்டது டிரம்ப் அரசு. இதன் காரணமாக இந்தியா மீது 27 விழுக்காடு வரி விதிக்கப்பட்டது. அதுவரை 2 விழுக்காடு வரி மட்டுமே விதிக்கப்பட்டு வந்த நிலையில், இந்தியா மீது 27 விழுக்காடு வரி போடப்படும் என அறிவிக்கப்பட்டது. அமெரிக்கச் சரக்குகளுக்கு இந்தியா 52 விழுக்காடு வரி விதிப்பதாக, அமெரிக்க அதிபர் டிரம்ப் குறிப்பிட்டார். இந்தியா மிகவும் கடினமான அணுகுமுறையைக் கொண்டுள்ளது என்றும் அவர் தெரிவித்தார்.

வர்த்தகக் கொள்கைகளைப் பொறுத்தவரை, ‘இந்தியா மிகவும் கடினமாக நடந்துகொள்வதாகவும்’ அப்போது டிரம்ப் தெரிவித்தார். இந்தியச் சந்தையில் அமெரிக்க இறக்குமதிகள் போட்டியிடுவதை இந்தியாவின் வர்த்தகக் கொள்கைகள் மிகவும் கடினமாக்குகிறது என்று குறிப்பிட்ட அவர், “இந்தியா மிக மிகக் கடுமையாக நடந்து கொள்கிறது. பிரதமர் மோடி சமீபத்தில் இங்கு வந்து சென்றிருந்தார். அவர் எனக்கு சிறந்த நண்பர். நான் அவரிடம், ‘நீங்கள் என் நண்பர்தான். ஆனால், நீங்கள் எங்களை சரியாக நடத்தவில்லை’ என்று சொன்னேன். அவர்கள் 52 விழுக்காடு இறக்குமதி வரி விதிக்கிறார்கள். நாம் பல ஆண்டுகளாக அவர்களுக்கு இறக்குமதி வரி விதிக்கவில்லை’ என்று அப்போது டிரம்ப் சொன்னார்.

‘இன்றுதான் அமெரிக்காவுக்கு உண்மையான விடுதலை நாள்’ என்றும் டிரம்ப் அறிவித்தார். இந்த அனைத்து வரியும் வரும் ஏப்ரல் 9 ஆம் தேதி 12.01 மணி முதல் அமலுக்கு வருவதாக வெள்ளை மாளிகை அறிவித்தது. இந்த வரி விதிப்புக்கு உலகத் தலைவர்கள் கடும் எதிர்ப்புத் தெரிவித்துள்ளனர். அப்போதும் ஒன்றிய பா.ஜ.க அரசு மென்மையான போக்கை கடைப்பிடித்தது. “இந்த சமீபத்திய நிகழ்வுகள் தொடர்பாக மதிப்பீடு செய்யப்பட்டு வருகிறது. இதனால் பாதிக்கப்படும் அனைத்துத் தரப்பினரிடமும் ஆலோசனை நடைபெற்று வருகிறது” என இந்திய வெளியுறவுத் துறை அமைச்சர் ஜெய்சங்கர் சொன்னார்.

சீனா கடுமையான எதிர்ப்பைக் காட்டியது. அமெரிக்காவில் இருந்து இறக்குமதி ஆகும் பொருட்களுக்கு சீனா அதிக வரி விதிப்பதன் மூலமாக தனது எதிர்ப்பைக் காட்டியது. ஆஸ்திரேலியா, கனடா, பிரிட்டன், ஜெர்மனி, ஸ்வீடன் ஆகிய நாடுகளும் அப்போது கடுமையாக எதிர்த்தன. இந்த நிலையில் சில நாடுகளுக்கான வரி விதிப்பை நிறுத்தி வைத்தார் டிரம்ப். அதில் இந்தியாவும் ஒன்று.

கைதத் தொடர்ந்து இந்தியாவுக்கும் அமெரிக்காவுக்குமான வர்த்தகப் பேச்சுவார்த்தைகள் தொடங்கின. இதுவரை ஐந்து சுற்றுப் பேச்சுவார்த்தைகள் வாஷிங்டனில் நடந்துள்ளன. ஆறாவது சுற்று பேச்சுவார்த்தை ஆகஸ்ட் 26 ஆம் தேதி டெல்லியில் நடக்க இருப்பதாக அறிவிக்கப்பட்டுள்ளது. வர்த்தகப் பேச்சுவார்த்தைகள் நடந்து கொண்டு இருக்கும் போது, அடுத்தக் கட்டப் பேச்சுக்கு தேதி குறிக்கப்பட நடவடிக்கை தன்னிச்சையாக வரியை உயர்த்தி எதற்காக டிரம்ப் அறிவிக்க வேண்டும்? என்ன அவசரம்? என்று கேட்பதை விட, ஒன்றிய பா.ஜ.க. அரசு மீது அவருக்கு எந்த மரியாதையும் இல்லை என்பதையே இது காட்டுகிறது.

“இந்தியா - பாசிஸ்தான் போரை நான்தான் நிறுத்தினேன்” என்று திரும்பத் திரும்பச் சொல்லி வருகிறார் டிரம்ப். அது தொடர்பாக இந்திய நாடாளுமன்றத்தின் இரு அவைகளிலும் எதிர்க்கட்சிகள் கேள்விகளால் துளைத்தார்கள். ஆனாலும் பிரதமர் மோடி இதற்குப் பதிலே சொல்லவில்லை. இது அவரது பலவீனத்தின் அடையாளம் ஆகும்.

அமெரிக்காவுக்கு எதிரான விமர்சனங்களுக்கு எதிர்வினையாக இந்த வரி விதிப்பு செய்யப்பட்டுள்ளதா என்பதை பா.ஜ.க. அரசு விளக்க வேண்டும். அமெரிக்காவின் வரி விதிப்பு மிரட்டல்களை ஒன்றிய பா.ஜ.க. அரசு கடுமையாக எதிர்க்க வேண்டும்.



முதலமைச்சர் மு.க.ஸ்டாலின் அவர்களை நேற்று (31.7.2025) முகாம் அலுவலகத்தில், முன்னாள் முதலமைச்சர் ஓ. பன்னீர்செல்வம் அவர்கள் சந்தித்து, உடல்நலம் குறித்து கேட்டறிந்தார். இச்சந்திப்பின்போது, துணை முதலமைச்சர் உதயநிதி ஸ்டாலின், நாடாளுமன்ற முன்னாள் உறுப்பினர்கள் ரவீந்திரநாத் கோபாலகிருஷ்ணன் ஆகியோர் உடனிருந்தனர். பின்னர் ஓ.பன்னீர் செல்வம் அவர்கள் சந்திப்பு குறித்து முதல்வர் மு.க.ஸ்டாலின் அவர்கள் சமூக வலைதளப் பதிவில், “உள்ளன்போடு உரையாடி உடல்நலம் விசாரித்ததற்கு நன்றி!” என்று குறிப்பிட்டுள்ளார்.



முதலமைச்சர் மு.க.ஸ்டாலின் அவர்களை நேற்று (31.7.2025) முகாம் அலுவலகத்தில், தேசிய முற்போக்கு திராவிட கழகத்தின் பொதுச்செயலாளர் திருமதி பிரேமலதா விஜயகாந்த் அவர்கள் சந்தித்து, உடல்நலம் குறித்து கேட்டறிந்தார். இச்சந்திப்பின்போது, துணை முதலமைச்சர் உதயநிதி ஸ்டாலின், திருமதி. துர்கா ஸ்டாலின், தே.மு.தி.க. பொருளாளர் எஸ்.கே.சுதீஷ், சட்டமன்ற முன்னாள் உறுப்பினர் பி. பார்த்தசாரதி மற்றும் நிருவாகிகள் உடனிருந்தனர்.

பாளையங்கோட்டையில் கொலை செய்யப்பட்ட

ஐ.டி.ஊழியர் குடும்பத்திற்கு நேரில் ஆறுதல்!

அமைச்சர் கே.என். நேரு - கனிமொழி கருணாநிதி எம்.பி. தெரிவித்தனர்!

தூத்துக்குடி, ஆக.1-
ஆணவப் படுகொலை செய்யப்பட்ட கவின் செல்வகணேஷின் வீட்டுக்கு கழக முதன்மைச் செயலாளர் - அமைச்சர் கே.என். நேரு, நாடாளுமன்ற கழக குழுத் தலைவர் - கழக துணைப் பொதுச் செயலாளர் கனிமொழி கருணாநிதி ஆகியோர் சென்று கவின் பெற்றோருக்கு ஆறுதல் கூறினர்.

தூத்துக்குடி மாவட்டம், பிரையன்ட் நகரை சேர்ந்தவர் சந்திரசேகர். இவரது மகன் கவின் செல்வகணேஷ் (வயது 27). மென்பொறியாளரான இவர், சென்னை துரைப்பாக்கத்தில் உள்ள பிரபல ஐடி நிறுவனத்தில் பணியாற்றி வந்தார். கவின் செல்வகணேஷ் தனது பள்ளித் தோழியான சித்தா டாக்டர் சுபாஷினி என்பவரை காதலித்து வந்துள்ளார்.

பள்ளி பருவம் முதல் காதல் என்பதாலும், இரு வேறு சமூகத்தினர் என்பதால், மணிமுத்தாறு தமிழ்நாடு சிறப்பு காவல் படை பிரிவில் பணியாற்றி வந்த சுபாஷினியின் பெற்றோரான எஸ்.ஐ. தம்பதி சரவணனும், கிருஷ்ணகுமாரியும் - இக் காதலுக்கு ஒப்புக்கொள்ளவில்லை. இருந்தாலும் அவர்களின் ஒப்புதலுக்காக பல ஆண்டுகளாக காத்திருந்தனர்.

இதற்கிடையே, கவின் செல்வகணேஷ் தனது தாத்தாவை சித்தா டாக்டரான காதலி சுபாஷினியிடம் கடந்த 27-ஆம் தேதி திருநெல்வேலிக்கு அழைத்து வந்துள்ளார். அப்போது சுபாஷினியின் தம்பி சுர்ஜித் (வயது 21), கவின் செல்வகணேஷிடம் பேச வேண்டும் என்று தனியாக அழைத்துச் சென்று ஆணவக் கொலை செய்யும் நோக்கில் கொடூரமாக கத்தியால் வெட்டி படுகொலை செய்துள்ளார்.

இது தொடர்பாக பாளையங்கோட்டை போலீசார் வழக்குப்பதிவு செய்து கவின் செல்வகணேஷை படுகொலை செய்த சுர்ஜித்தை கைது செய்தனர். மேலும் ஆணவக்கொலைக்கு காரணமான சுபாஷினியின் பெற்றோரும், உதவி ஆய்வாளர்களுமான சரவணனையும், கிருஷ்ணகுமாரியையும் சஸ்பெண்ட் செய்து தமிழ்நாடு சிறப்பு காவல் படை டி.ஐ.ஜி. விஜயலட்சுமி உத்தர



ரவிட்டார்.

இந்நிலையில், தமிழ்நாடு டி.ஜி.பி. சங்கர் ஜிவால், ஐ.டி. ஊழியர் கவின் செல்வகணேஷ் ஆணவக்கொலை வழக்கை பாளையங்கோட்டை காவல் நிலையத்தில் இருந்து சி.பி.சி.ஐ. டி.டி.டி.க்கு மாற்றி நேற்று முன்தினம் உத்தரவிட்டுள்ளார்.

இந்த நிலையில், கவின் வீட்டுக்கு கழக முதன்மைச் செயலாளர் - அமைச்சர் கே.என். நேரு, கழக துணைப் பொதுச் செயலாளர் - கழக நாடாளுமன்ற குழுத் தலைவர் கனிமொழி கருணாநிதி, அமைச்சர் அனீதா ராதாகிருஷ்ணன் ஆகியோர் நேரில் சென்று கவின் பெற்றோருக்கு ஆறுதல் தெரிவித்தனர்.

குற்றம் செய்த அனைவரின் மீதும் நடவடிக்கை எடுப்பதில் முதலமைச்சர் உறுதியாக இருப்பதாக கவின் பெற்றோரிடம் கனிமொழி கருணாநிதி தெரிவித்தார்.

கனிமொழி கருணாநிதி எம்.பி. பேட்டி!
பின்னர் செய்தியாளர்களை சந்தித்து பேசிய கனிமொழி கருணாநிதி கூறியதாவது:-

பெற்றோர்கள் தங்களது இளம் மகனை பறிகொடுத்துள்ள நிலையில் அவர்களுக்கு ஆதரவாக நிற்கிறோம். முதல்வர் சார்பில் பாதிக்கப்பட்ட பெற்றோரை சந்திக்க வந்திருக்கிறோம். நிச்சயமாக அவர்களுக்கு ஒரு நியாயம் கிடைக்கும் சூழலை அரசு உருவாக்கித் தரும் என்ற நம்பிக்கையை தர வந்துள்ளோம்.

மேலும் சுர்ஜித்தின் தந்தை கைது செய்யப்பட்டுள்ள நிலையில் விசாரணைக்குப் பின் அடுத்த கட்ட நடவடிக்கைகள் மேற்கொள்ளப்படும். இந்த வழக்கை முதல்வர் சி.பி.சி.ஐ.டி.க்கு மாற்றி உள்ளார். நிச்சயமாக யாரையும் பாதுகாக்கும் சூழல் இல்லை. வழக்கில் சம்பந்தப்பட்ட யாராக இருந்தாலும் நடவடிக்கைக்கு உட்படுத்தப்படுவார்கள். ஜாதி ஆணவப் படுகொலைக்கு எதிராக சட்டம் இயற்றப்படும் என்று நம்புகிறேன்”.

இவ்வாறு அவர் கூறினார்.

சத்தீஸ்கர் மாநிலத்தில், கேரள கன்னியாஸ்திரிகள் கைது:

திருவனந்தபுரத்தில் கிறிஸ்தவ அமைப்புகள் சார்பில் பேரணி!

திருவனந்தபுரம், ஆக. 1-
பா.ஜ.க. ஆளும் சத்தீஸ்கர் மாநிலத்தில், கட்டாய மதமாற்றம் செய்ய முயற்சி செய்ததாக கேரளாவைச் சேர்ந்த கன்னியாஸ்திரிகள் மேரி மற்றும் வந்தனா பிரான்சிஸ் ஆகியோர்

கைது செய்யப்பட்டனர். இந்த சம்பவம் நாடு முழுவதும் பெரும் கொந்தளிப்பை ஏற்படுத்தியுள்ளது. சத்தீஸ்கர் பா.ஜ.க. அரசின் இந்த நடவடிக்கைக்கு காங்கிரஸ், கம்யூனிஸ்ட் உள்ளிட்ட பல்வேறு கட்சிகள்

கடும் கண்டனம் தெரிவித்துள்ளன. மேலும் இந்த சம்பவத்திற்கு கண்டனம் தெரிவித்து, கேரள மாநிலம் திருவனந்தபுரத்தில், கத்தோலிக்க திருச்சபை சார்பில் ஆளுநர் மாளிகையை நோக்கி பிர

மாண்ட பேரணி நடைபெற்றது. கேரள பிஷ்ப் கவுன்சில் தலைமையில் நடைபெற்ற இந்தப் பேரணி, திருவனந்தபுரம் தியாகிகள் நினைவிடத் தில் இருந்து புறப்பட்டு ஆளுநர் மாளிகையை அடைந்தது.

பின்னர், ஆளுநர் மாளிகை முன்பு, வாயில் தலை துணியை கட்டியபடி, கண்டன ஆர்ப்பாட்டம் நடைபெற்றது. இதில், கத்தோலிக்க திருச்சபையைச் சேர்ந்த ஆயிரக்கணக்கானோர் பங்கேற்றனர்.